

# Gözli ata zyýarat

Category: Goşgular, Kitapcy, Söhbetdeşlik, Sözler, Taryhy şahslar, Ýol ýazgylary

написано kitapcy | 22 январа, 2025

Gözli ata zyýarat

## GÖZLI ATA ZYÝARAT

Tañla duşmandan-da ystyg[1], adam ogly bol biliň[2],  
Tende bu janlar alamat, bolgusy baş gün gonuk[3],  
Ger iman birle barar bolsaň ajap jaýlar anyk,  
Eý, Gul Geda panydan bizary bol, bizary bol.

Gurbany gitdigim, pygamberler öwlady Hasan atanyň ömür durmuş, din-iman baradaky gyzyla gaplaýmaly hikmetlerini hakydamda aýlap, pikir derýasyna gark bolup otyryn. Ýol uzak bolansoň, böwrüni diňlemäge, taryha teşne adamlar bilen söhbetdeş bolmaga wagt näçe diýseň wagt bar. Onda-da Gözli ata ýaly taryhda, türkmen halkynyň durmuşynda öçmejek yz galdyran şahs barada. Ol, dogrudanam, ýatlanyña, ölçerip-dökeniňe degýär. Onuň ömür beýanyňyň, rowaýatlaryňyň manyly-mazmunly gurşunly kenek ýaly hikmetleriniň bolsa çykma ýok. Ol peder dowamy, dowamat-dowam. Goja taryhda ýaşap, ömür süren Gözli ata ýaly taryhy şahslaryň ýerleri heniz-henizlerem baş bolup dur. 110 ýaşan Gözli atanyň, 80 ýaşan Aksil apanyň topraklarynyň tartan ýerleri, XII-XIII asyrlara degişli keramatly mazarlar, bol suwly täsin syrly guýular, ýykylyp weýran bolan metjit, Gözli atany öz penasynda saklap, köp hupbatlary gören dag gowaklary, al ganyň sil bolup akan ýerleri heniz-henizlerem göz önünde janlanyp dur. Köp ýyllaryň dowamynda bu mekana, Gözli atanyň nazary düşen topraga adam aýagy sekmedi diýsek öte geçmesek gerek. Bu mukaddes gonamçylyga barýan ýol-ýodalara ot-çöp basyp gidipdir.

Her niçik-de bolsa, türkmeniň çöregi bitin eken. Gözli ata kimin nijeme taryhy şahslaryň tirsegine galjak zamanasy hem geldi. Nesilbaşy bilen ondan ösüp-örňän ulus-iliň arasyndaky

böwet ýykylyp, "hylwat ýaragyn kylgujy, nesline tälim bergujy, dyrnakda elen görgüji" Gözli ata külli türkmeniň iň uly tireleriniň biri bolan ata tiresiniň Mekge-Medinesine öwrüldi. Bu mukaddes ýere gelip-gidýän zyýaratçylaryň bolsa yzy üzülmeýär. Olaryň içinde döwletimiziň çäginde daşardan gelýän zyýaratçylaram bar.

– Ara daş bolsa-da ýürek ýakyn – diýip, Lebap welaýatynyň Darganata etrabyňyň "Watan" daýhan birleşiginden gelen Sapargylyç Hojaýew özüniň içki begenjini şeýle beýan etdi. – Ata Watanyň, ene topragyň gadyry, mähir-muhabbeti bir başga bolýar. Bu ýerleriň nähilidir bir gudratly dartuş güýji bar. Muny men öz durmuşymda göre-göre gelýärim. Aslymy sorasaň, men Durdy şyhyň ogly. Gurt şahyryň neberelerinden. Onuň Allanazar, Hojanazar atly ogullary bar. Ana, şol Gurt şyhyň özi ogullary bilen totalitar düzgüniň, sowet ideologiýasynyň "deminiň daş ýarýan" wagtlary ogryn-dogryn Gözli ata gonamçylygyna gelip, ol ýerde haýyr-sahawat işlerini geçiripdirler. Olar Darganata ýaly ýerden düýeli gaýdyp, bir ýyla golaý Gözli atada işleýärler. Guýy gazmak musulman bendesi üçin parz iş hasaplanylýar. Daş-töweregi kert gaýaly dag gerişleri bilen gurşalan daşly ýerde guýy gazyp, suw çykarmak ýeňil düşmeýär. Olar esasan gündizlerine gizlenip, agşamlaryna hars urup işläpdirler. Olaryň allaowaralardan gelip, hars urup işleşip ýörenlerini görüp, üstlerinden gülen adamlaram bolupdyr. Guýuçylar bolsa: "Gözli ata, Baba Selman şypa ber" diýip, gijelerini gündiz edip zähmet çekipdirler. Ýer gazmakdan halys surnugan Gurt şyh guýynyň başynda çalaja ymyzganýar. Şol bada-da Gözli ata düýşüne girýär. Ol özüniň hasasy bilen Gurt şyhyň böwrüne dürtüp, şeýle diýipdir: "Tur, zähmetiň ýerine düşdi. Allanyň emri bilen guýyňdan suw çykdy. Özem süýji suw".

Gurt şyh gözünü açyp görse, dogrudanam, guýydan buz ýaly sowuk süýji suw çykypdyr. Gurt kakanyň aýtmagyna görä, bu ýerde ýedi-sekize golaý guýy bolupdyr. Wagtyň geçmegi bilen şol guýylaryň köpüsi gömlüp, olaryň diňe biri galypdyr. Onuň tükenmez bol suwy bolup, özüniňem keramatly syrlary bar eken. Mus-muslap oturman, men saňa şol guýy bilen baglanyşykly rowaýatlaryň birini gürrüň bereýin.

Tomsuň depäni deşip barýan jokrama yssy günleriniň birinde iki-üç süri goýun bir bada guýa inýär. Her kimiň öz sürüsini ilki bilen suwa ýakasy gelýär. Munuň soňy dawa-jenjele direýär. Mallar yzzan-da-çuwan bolýar. Çopanlaryň biri suw çekmek üçin gowasyny guýa goýberende ol guýynyň düýbüne patlap düşýär. Bu ahwalata geň galan çopanlar toba gelip, mallaryny ýygnap, gezekli-gezegine suwa ýakýarlar welin, guýynyň suwy tükener ýaly däl diýýär.

...Biziň münüp barýan maşynymyz Jebel posýologyny yzda galdyryp, heňnam deý goja Balkanyň bir gapdalyny syryp, külli türkmeniň gadymy siwilizasiýasynyň mesgenine sary zymdyrylyp barýar. Durmuşyň ajysynam, süýjüsinem deň derejede gören dilleri senaly ýaşulularyň berýän täsirli gürrüňleri, Gözli atanyň many-mazmuna, filosofiki pikirlere, din-imana ýugrulan hikmetleri bolsa ýadaw göwrelere teselli, medet berýär:

– Garaälem ata, ýa Halatnebi,  
Gözli ata, Baba Selman şypa ber –

– diýip, magtymgulyşynas Aşyrmämmedow Hasmämmedow tolgunmak bilen söhbet açýar.

Külli türkmeniň pederi Magtymguly atamyzam başyna müşgil iş düşende welileriň welisi bolan Gözli atadan medet sorapdyr. Gözli ata, dogrudanam, iňňän kyn, müşgil işleriňem dogruçyl çözüdini tapýan, Hakdan içen weli bolup taryha giripdir. "Medinede Muhammet, Türküstanda Hoja Ahmet" adyny alan, meşhur Hoja Ahmet Ýasawy öz şägirdi barada şeýle ýazgy galdyrypdyr:

"Muhun ata, onuň ogly Hasam ata. Bu kişi tarypat babynda müşgil işleri çözdü. Bu sebäpden muňa Gözli ata at goýdular".

Görşümüz ýaly, Hasan atanyň adynyň ulus-il tarapyndan "Gözli ata" diýlip tutulmagynyň, külli türkmeniň oňa sygynmagynyň aňyrsynda giden bir hakykat, döwrüň, taryhyň synagyndan geçen inkär edip bolmajak taglymat ýatyr.

– Gözli ata dyrnagynda älem gören kişi – diýip, köpi gören ýaşuly zyýaratçylaryň biri gürrüň berdi: – Onuň gözüniň,

eliniň gudraty barada il arasunda dürli rowáyatlar bar. Pederlerimizniň güwä geçmeklerine görä, galmyklaryň ymgyr köp goşun sürüp ýetip gelyändigini ilden öňünçä iki adam bilipdir. Şolaryň biri-ä Maşat ata, beýlekisem gurbany gitdigim Gözli ata bolupdyr. Maşat atanyň beýik diňiň üstünde gama gark bolup oturanyny gören Misserian ata oňa aşakdan habar gatypdyr.

– Náme aýaklaryňy sallap otyrsyň. Aýaklaryňy ýygna ahyry.

Ýer süýşen ýaly bolup gelyän duşmana nazary düşen Maşat ata akly haýran bolup oturan ýerinden oňa şeýle jogap beripdir:

– Men-ä aýagyny ýygnaryn welin, sen zýyňy ýygnap bilseň.

Gözli ata bolsa älem-jahany ýykan-ýumran edip gelyän galmyk goşunlaryny dyrnagynda görüp, olara gaýtawul bermegiň aladasy bilen bolupdyr.

Biziň münüp barýan maşynymyz Goşapba obasyny yzda galdyryp, eliň aýasy ýaly tekiz düz meýdanyň gutarýan ýerinde saklandy. Bu ýeri beýik bolansoň, şosse ýoly egrem-bugram bolup dik aşak inýär. Ho-ol aşakda, gyzylymtyl, gögümtil gaýaly oý meýdan – Gözli atanyň nazary düşen, aňyrsy-bärsine göz yetmeýän giň meýdan alyslara uzap ýaýylyp ýatyr. Tomsuň yssysyna garamazdan, sähranyň sergin şemaly ýüzüňi ýelpöp geçýär. Hemmeleriň nazary şol oý meýdanda, gudraty güýçli Gözli atanyň daban yzlarynyň galan ýerinde eglenýär. Bu wagt şeýle mähriban, mukaddes topraga tagzym etmäge, özlerinin nesil borjuny berjaý etmäge gelyän zyýaratçylar, gör, nähili duýgulary başdan geçirýändirler. Şol duýgulary, çäksiz buýsanjy, peder pendine, Watana, ene topraga wepalylygy, garaşsyzlygymyza bolan ummasyz söýgini, ygrarlylygy beýan etmäge bolsa şahyrana söz gerek. Şol minnetdarlyk duýgusy köňül nagşy bolup, her bir zyýaratçynyň ganynda, aňynda aýlanýan bolsa gerek. Bu pursat her kimiň teşne kalby geçmişe galtaşyp, Gözli ata ady bilen hemmä belli bolan Hasan sopudan ruhy goldaw, medet alýar. Şeýle ýagdaýda adatça özara söhbetdeşlik tamamlanyp, ara dymşlyk düşýär. Bu gezegem şeýle boldy. Ýöne dymşlyk uzaga çekmedi:

– Bu ýerler Gözli atanyň nazarynyň düşen ýerleri – diýip, hälki ýaşuly ýylan kimin tovlanyp, dik aşak inýän asfalt ýola

elini salgap gürrüňe başlady. – Aýdyşlaryna görä, galmyklar şu ýerden aşak inipdirler. Balkan ili muña "Galmyk ýolam" diýýär. Gözli atanyň topragynyň dardan ýerem bu ýerden gaty bir uzakda däl. Aşak inip, saga aýlanan ýeriňde Ybyk ata-da bolmaly. Omar atany-ha biz ýol ugruna görüp gaýtdyk. Garasaý, Gözli ata öz ogullary bilen golaý-goltumda ýaşanyny kem görmändir. Üns berip seretseňiz, onuň ýaşan ýeriniň daş-töweregi iňňän uly goranyş ähmiýeti bolan ululy-kiçili dag gerişleri bilen gurşalandyr. Bularyň ählisi Gözli atanyň harby söweş tälimlerinden oňat başynyň çykýandygyndan habar berýär.

Gözli ata, dogrudanam, uzakda däl eken. Türkmenbaşy-Gyzylgaýa asfalt ýolundan saga sowlup, belent gerişleriň birine çykanymyzda aşaky oýda tegelek gümmezli "Pygamberler öwladý" – Gözli ata metjidi görüldi. Bu ýerde – bu mukaddes toprakda uzak ýerden aryp gelýän zyýaratçylary – Gözli atanyň nesillerini Türkmenbaşy etrabynyň Gürji, Ybyk, Awlamyş, Goşaoba obalarynyň ilaty uly hormat, duz-çörek bilen garşyladylar. Gelenleriň arasynda diňe bir Türkmenistandan däl, eýsem gaýry döwletlerdenem myhmanlaryň bolmagy Gözli atanyň belent tutulýandygyndan, onuň peder pentleriniň gýşarnyksyz berjaý edilýändiginden nyşan.

Bu ýerde iki zat adamlaryň ünsüni özüne çekýär. Olaryň biri-hä geçmişden miras galyp, biziň şu günlerimize gelip ýeten Gözli ata guýusy, beýlekisem arap arhitekturasyna laýyk edilip gurlan metjidiň uzaklardan seleňläp görüňän baş sany gök gümmezi. Bu iki mukaddes zadyň – guýy bilen metjidiň özboluşly simwoliki manysy, nähilidir bir gudratly güýji bar. Şol guýynyň janyňa melhem berýän buz ýaly suwundan içýärsiň welin, nepesiň durlanyp, özüňi ýeňil duýýarsyň. Göwnüňe bolmasa, Gözli atanyň ykbaly dardan mukaddes topragyň jümmüşinden syzyp çykýan "janly" suw seniň emer-damarlaryňa ýaýrap, kalbyňa teselli berýän ýaly bolup dur. Aýdyşlaryna görä, bu guýynyň suwuna gutarma ýokmuş. "Iýen-içeniň özüňki, gören-eşdeniňden habar ber" diýilşi ýaly, men Gözli ata zyýarata baran adamlardan eşiden zatlarymyň gylyny gymyldatman size gürrüň bermegi müwessa bildim.

## ■ Sopy synagynda

Hoja Ahmet Ýasawy öz sopolaryny talapkär nazaryndan sypdyрмаýan eken. Olaryň her biriniň ukybyna, akyl-huşuna, zehinine, iş başarjaňlygy boýunça baha beripdir. Bir gezek ol öz sopolarynyň ukybyny barlamak maksady bilen özüniň hasasy bilen öýüň tüýnüginden zyňyp goýberipdir. "Meniň hasamy alyp geliň" diýip, sopolaryna ýüzlenipdir. Sopolaryň Gözli atadan özgesi ylgaşyp gidipdirler. Emma hasany tapyp bilmän, boş gelipdirler. Ýerinden gozganman oturan Gözli ata bolsa: "Pirim, siziň hasaňyz bäri-bärde ýok. Ol baryp-ha Balkan daglaryndan aşdy" diýip jogap beren.

– Hasanyň düşen ýeri seniň mekanyň bolar – diýip, pir Gözli ata ak pata berip ýola salypdyr.

## ■ Ata synagy

Gözli ata günleriň bir günü ogullarynyň akyl-huşuny synap görmek maksady bilen günorta çaglary daşarda ýalaňaçlanyp ýatypdyr. Onuň ogullary Nur, Omar, Ybraýym öýde ýok eken. Ilki kiçi ogly gelýär. Kakasynyň bolup ýatyşyny görüp, gülmäge başlapdyr. Ortanjy ogly doganyna käýäp, kakasynyň üstüni ýapypdyr. Uly ogly kakasynyň gündiziň günortany daşarda bolup ýatyşyny görüp, doganlaryna käýäp, kakasyny göterip öýe salypdyr. Şonda Gözli ata oglunyň ulusyna: "Tüweleme, sen il ogly bolarsyň" diýipdir. Ortanjy oglunyň hereketinem oňlan, kiçi ogly Ybraýyma bolsa şeýle diýipdir: "Sen ulalaňda agalaňdan terse gidersiň" diýipdir. Aýdyşy ýaly, Ybraýymyň nesli Eýranda ýaşaýar.

## ■ Ýol ýitse-de, ýordam ýitmesin

Gözli atanyň üç oglundan başga-da Aýsuluw, Akbibi atly ogul ornuny tutýan gyzlary bolupdyr. Ol gyzlaryny örän gowy görer eken. Ol gyzlarynyň mert ýoldaşlarynyň bolmagyny arzuw edipdir. Gözli ata bir gün Akbibini ýanyna alyp, gum içindäki guýylaryň birine mallary suwa ýakmaga ugrapdyr. Bular düýäni zola goşup, gowa bilen suw çekmäge başlaýarlar. Düýe guýa

golaý gelende onuň iki aýagy çukura gaçýar. Gözli ata gyzy bilen onuň aýaklaryny çykaryp bilmeýär. Şol wagt goňşy oba geçip barýan ýigit olaryň ýanyna gelýär. Ol düýäniň aýaklaryny bat bilen çekýär welin, düýe honda düşýär. Pälwan ýigit Gözli atanyň, onuň gyzynyň göwnüne ýaraýar. Şonda Gözli ata: "Don bersem tozar, mal bersem ýiter" diýip, Akbibini oňa bagyş edýär. Ýol ýitse-de, ýordam welin ýitmeýär. Şol ýigit Gerkez Gäbe eken.

– Şol pälwan ýigidiň asly gerkezli bolmaly – diýip, Magtymgulynyň Gerkezdäki muzeýiniň işgäri Aşyrmämmedow rowaýata özüçe düşündiriş berýär. – Deşlek, peşeneli pyýada bolansoň Gäbe lakamyny alypdyr. Görşüňiz ýaly, gerkezliler ata türkmenleriniň ýegeni bolup çykýar. Magtymguly-da öz wagtynda Gözli atanyň mazaryny görüp, oňa tagzym eden adam. Gözli atany görmek, onuň mazaryna Magtymgulynyň ýatan ýerinden getirilen bir gysym gumy sepelemek bagty maña-da miýesser etdi.

#### ■ Pir keramaty

Galmyklaryň gyrgynçylygy golaý-goltumdaky türkmenleri bir ýere – Gözli atanyň töweregine ýygnanmaga, ondan medet dilemäge mejbur edýär. Şol oýtak ýer mähelleden ýaňa hyryn-dykyn dolýar. Ol uzak wagtlap dumana duwanyp, adamlary öz penasynda saklaýar. Paltasy daşa degen galmyklar dumanyň bäri-bärde sowulmajakdygyna gözleri ýetip, dag gerişleriniň bir ýerinden atlary bilen özlerini oýtaga oklaýarlar. Olaryň köpüsi dagdan togarlanyp, gaýdyp heläk bolýarlar. Aman galanlary bolsa ýerli ilat bilen söweşe girýärler. Şol ene toprak, erkinlik ugrunda bolan söweşlerde Gözli ata-da, Aksil ene-de mertlerçe wepat bolýar.

Galmyklaryň kert gaýadan inen ýeri "Galmyk agyz" ady bilen köplere bellidir. Şol ýerden aşak inen ýeriňde ýerli ilat tarapyndan dag daşlaryndan edilen berkitmäniň harabaçylygy bar. Onuň adam sygýan iki sany deşigi bolup, ol ýeriň aşagyna gidýär. Şol berkitmedäki daşlaryň birinde adam penjesiniň zyy galypdyr. Egrem-bugram arap elipbiýi boýunça daşyň ýüzünde

galdyrylan sözler wagtyň geçmegi, ýeliň-ýagmyryň täsiri bilen ýiteňkirläpdir. Bu ýerde her bir daş, her bir ýol-ýoda geçmişiň syrly taryhyndan, pygamberler öwladý Gözli atanyň ömür beýanyndan söhbet açýar. Bu ýerden uly-kiçili ýol-ýodalar çar ýana uzap gidýär. Olar bir ýa-da iki däl. Olar sanardan kän... Kemal ata, Awlamyş ata, Ybraýym ata barýan ýollar...

– Muňa-da "Käbe ýoly" diýilýär – diýip, bu jelegaýlara baş barmagy ýaly belet Agöýli aga bize täsin bir syrly ýoly görkezýär:

– Bu ýol Gözli atanyň gudraty bilen döränmiş. Rowaýata görä, Gözli ata Aksil ene bilen Käbä baryp gelmek üçin ýola düşýärler. Şonda Käbäniň özi: "Azara galmaň. Ynha, men Käbe" diýip, olaryň golaýyna gelenmiş. Şeýle täsin gudrat bilen dörän tebigy zatlar Gözli atada näçe diýseň bar. Gözli atanyň penalan dag gowaklary diýermiň, guýylary diýermiň...

Agöýli aga mamla. Çig süýt emen musulman bendesi öňde-soňda Gözli ata ýaly gudraty güýçli eždatlarymyza sygynypdyr. Garaşsyzlyk gazanylandan soň-a Gözli atanyň sarpasy hasam belent tutuldy we tutulýar. Bu il-döwlet bähbitli işe ilkinji gezek Gulberdi Hojamämmedowyň ýolbaşçylyk edip başlan "Gözli ata" haýyr-sahawat jemgyýeti özüniň saldamly goşandyny goşup geldi. Hut Gulberdi aganyň ýadawsyz tagallasy bilen 1996-njy ýylda bu ýerde ini 12, boýy 30 metr bolan "Gözli ata" metjidi ulanylmaga berildi.

– Metjit araplaryň proekti boýunça bina edildi – diýip, Gulberdi Hojamämmedow guwanç bilen gürrüň beripdi: – Arabystanda zyýaratda bolanynda şol ýerdäki ady belli metjitleriň naýbaşylaryny synlap, olaryň içinden iň oňatlarynyň birini saýlap aldym. Şol proekti oglanlar oňlap, ak pata berdiler. Haý diýmänem haýyr işe – metjidiň gurluşygyna girişdik. Görşüňiz ýaly, garaşsyzlygyň başinji ýylynda şol metjit doly taýýar edilip, ilkinji zyýaratçylary kabul etmäge başlady. Başga-da etsem-goýsamlarym ýok däl. Nesip bolsa, goňşy obalaryň birinden Gözli ata elektrik toguny, suw turbalaryny çekmegiň üstünde işleýäris. "Ýekäniň çaňy çykamaz" diýlişi ýaly, bu işde bize önümçilik kärhanalary, firmalar ýakyndan kömek berýärler.



"Gözli ata" haýyr-sahawat jemgyýetiniň öňünde durýa esasy wezipe şol taryhy, legendar şahsyň ömür beýanyny, bize goýup giden ummasyz mirasyny hemmetaraplaýyn öwrenmekden, ony öňküsi ýaly halka gaýtaryp bermekden, ulus-iliň arasynda haýyr-sahawat işlerini geçirmekden ybarat bolup durýar. Dürli wezipelerde, dürli ýerlerde işleýän, özleriniň ömrüni Gözli ata baglanyşdyran adamlar biziň haýyr-sahawat jemgyýetimiziň agzalary bolup durýarlar. Olardan alym, ataşynas Sabyr Orazguly oglunyň (Sabyr Arazkulyýew) Gözli atanyň nesil daragtyny, onuň baý mirasyny öwrenmekde, onuň geçmişini dogruçyl beýan etmekde alyp barýan işleri hemmeler üçin nusga alarlykdyr.

Zyýaratçylaryň arasynda ata tiresiniň nesil şejeresine şol Sabyr Orazguly oglundan beledi ýok eken. Sabyr aganyň Gözli ata barada berýän täsirli gürrüňlerini diňläniňde onuň bu babatda köp çorba sowadandygy, basa oturyp işländigi mese-mälim bildirip dur. Ol Gözli atanyň neberelerine, onuň geçmişine baş barmagy ýaly belet. Şonuň üçin bolsa gerek, oňa il arasynda "janly ensiklopediýa" hem diýýärdiler. Ol şeýle adam mynasyp adamdy. "Inim, biziň aslymyz arapdyr" diýip bir başlaýardy welin, taryha teşne adamlary "ýüpsüzje" daňyp goýaýardy. Şol gezegem şeýle bolupdy. Agşam şamy sowulansoň, Sabyr aga gök çaýy öňüne alyp, zyýaratçylary daşyna üýşürüp, tomus gijesiniň patrak ýaly sansyz ýyldyzlarynyň astynda Gözli atanyň ömür beýanyny sözlär boldy. Ol gör, bak, nämeleri diýipdi:

– Hasan sopynyň aňyrsy araplaryň kuraýyş tiresinden bolmaly. Taryhyň güwä geçmegine görä, kuraýyşlardan tanymal adamlar çykar eken. Öz bilşiňiz ýaly, Gözli ata-da bihal adam bolmandyr. Bu barada Gözli atanyň hikmetlerinde, halkyň arasynda giňden ýaýran rowaýatlarda, Durdy şahyryň, Kuraýyş lakamly Nedir şahyryň, Misgingylyjyň goşgularynda birin-birin aýdylyp geçilýär. Bularyň ählisi birigip bir obrazy – Gözli atanyň obrazyny göz öňünde janlandyrmaga, aslyňa, nesliňe täzedan nazar aýlamaga mümkinçilik berýär.

Sözledi Misgingylyç, bir gizli yşgyň odyýam,

Yzlaýyr men elmydam, Hak emriniň saýýadyýam,  
Kalby mümkin hak mekany mülküniň paşadyýam,  
Jetdim ol Gözlük ata, pygamberiň öwladyýam,  
Zaty päk, aslym kuraýyş, nesli Osman, eý köňül.

---

[1] Ystyg – ertir duşmanyndan golaý.

[2] Bilik – bilimli.

[3] Gonuk – gonak, myhman.

Toýjan BORJAKOW.

Ýol ýazgylary